

«Pil» lakamly Hamdiniň ele salnyşy

Category: Hekaýalar, Kitapcy, Satiriki hekaýalar

написано kitapcy | 22 январа, 2025

"Pil" lakamly Hamdiniň ele salnyşy «PIL» LAKAMLY HAMDINIŇ ELE SALNYŞY

Stambulyň howpsuzlyk upravleniýesinden şu gün ähli welaýatlaryň upravleniýelerine şu aşakdaky mazmunltly telegramma iberildi:

«Hamdi Pil» lakamly zandyýaman ogry – ganhor ogry türmeden gaçdy. Otuz baş ýaşlarynda, uzyn boýly, agramy iki ýüz kilogram, melemtil saçly, üç dişi ýok, ýokarky dişleriniň azylarynyň birine plomba goýlan bolmaly, aşaky çep alynky dişi gyzyň bolmaly, çyzmyk-çyzmyk goňur kostýumly, saçy gaty seýrekdir, ýüzi tegelek, gözlerem goýun göz bolmaly. Biziň iki sany poliseýmiziň üç gije-gündiz arakesmesiz garawulçylyk çekip, şol sebäplem dik duran ýerlerinde uklandyklaryndan peýdalanyp, jenaýat gizlenmegi başarypdyr. Biziň geçiren soraglarymyz, barlaglarymyz, agtaryşlarymyz netijesinde Hamdi Piliň gaçanlygy doly äşgär edildi. Eger-de ol siziň welaýatyňyzyň haýsam bolsa bir polisiýa uçastogyna ýa şoňa degişli uezdleriň birine baraýsa, ýa-da polisiýa işgärine haýsydyr bir sprawka ber diýip ýüz tutaýsa, oňa biziň sabyr-takatsyz garaşýandygymyzy aýdyň. Goý, ol özi üçin haýsy wagty amatly hasap etse, Stambulyň howpsuzlyk upravleniýesine gelsin-de elini galdyrsyn. Şu telegrammanyň ýanyna zandyýaman residiwist «Hamdi Piliň» suratam goşulýar».

* * *

Welaýatlaryň biriniň demir ýol wokzalynda iki sany polisiýa işgäri özara gürrüňleşip durdylar:

– Remezhan, doganjygym, ana hol salen içip oturan deýýus hökman Hamdi Pil bolmaly.

– Hmm... Öz-ä meňzemänem duranok. Suratyny al, seredeli.
 Beýlekisi jübüsinden bir surat çykaryp, ýoldaşyna görkezýär.

– Dogry aýdýaň! Baýramçylykda aldyran suratym eken-ow. Gowy gerek?

– Aý, ýok, Remezhan! Bu seniň öz suratyň-la!

– Gaty gowy! Ýeri bolýa, alsana, şo Hamdi Piliň suratyny, göreli hany.

Remezhan jübüsinden bir top surat çykaryp, olaryň içinden birini saýlap alýar-da:

– Bu, ine, oglumyň suraty... Gullukdaka ýadygärlik üçin aldyran suraty – diýdi. – Ine, bu bolsa şol, Mahmyt dälmi?

– Şumy? Bolsa bolar... Kontrabandist Duman Aly!

– Bu bolsa «Subhi» otelindäki nejis alaka... Ähli suratlar garym-gatym bolup gidipdir.

– Remezhan jan, bol çaltrak, şu Piliň suratyny gözlesene!

Mahmyt bilen Remezhan surat gözläp, garabaşlaryna gaýdylar. Hamdi Piliň suratyny agtarýardylar.

– Çaltrak bol ahyry, Mahmyt, wagt ýok. O deýýus eýýäm awulygyny içip boldy. Häzir ýoguny çeker.

– Gör onuň garanjaklaýşyny.

– Tapdym! Ine onuň suraty! Edil özi, şol.

Bular Hamdi Pildir öýden adamlarynyň ýanyna geldiler-de:

– Hany, ildeş, birazajyk aýak çek bakaly! – diýdiler.

Poliseýler bir surata, birem bu adama seredýärler.

– Hany, ýakyn dur!

– Aý, ýok, oňa meňzänok, Remezhan jan!

– Goý, jenap komissaryň özem bir görsün-dä, onuň tanaýmagy gaty ahmal, niçik görýäň?

– Hany, onda ildeş, ýöre bakaly, gitdik! Biz bilen bileje uçaştoga gitmeli sen.

* * *

Başga bir welaýatda iki sany poliseý bazarda özara gürleşip durdy.

– Gaty utanç, Şükri gardaş, gaty utanç. Agşama çenli pelesañ urubam Hamdi Pili ele salyp bilmediler.

- Belkem, kim bilýär-ä welin, Hamdi Pil ana, ho bolaýmasyn.
- Bolup biler, gel, sorap göreli.
- Eý jenap, adyňyza kim diýerler?
- Mustafa.

Poliseýler pyşyrdaşdylar:

- «Mustafa» diýýär. Eşitdiňmi – «Mustafa» diýýär.
- Näme ol ýogsa saňa «Men şol Hamdi Pildirin!» diýsinmi?
- Hä, olar ýaly adam bizi suwsuz äkidip, suwsuzam getirer.
- Jenap, biziň bilen gitmegi, hernä, kyn görmersiňiz-dä?

* * *

Welaýatdaky kofehana. Iki sany poliseý biri-birine ýüregini döküşýärler:

- Düýn men üç sany Hamdi Pili tutdum, komissaryň bolsa, görýäňmi, üçüsine-de göwni ýetmedi.
 - Öz komissarymyz bolsa-da, şol monjuk gözläp oturandyr, o beýle, bu beýle, aý garaz iňnil-çiňnili kän şonuň. Dogrymy aýdýan.
 - Ýuwaş! Ho-ol çay içip oturan tipe bir äňet!
 - Hä, hawa... Edil şol!..
 - Meňzeşligine meňzeş welin, dokumentde ol semiz pyýada diýlip görkezilýär ahyry. Bu haýwan bolsa süňk bolup galypdyr.
 - Haý, doganjan, süňk bolmanam bir gör! Gaçyp-gizlenip ýörmek aňsat işdir öýdýäňmi?
 - Onyň dogry... Ýöne... bu gap-gara, Hamdi Pil bolsa mele adam bolmaly.
 - Dag-düz diýmän entär ýörersiň-de nähili bolaryn öýdýäň, saçlaram... garalyp gidipdir.
 - Dogry aýdýaň, halypa! Ýöne munuňky şar gara hemem gaty gür diýýän-da. Kagyzda bolsa Hamdi Piliň keliň saçy ýaly saçy bar diýilýär.
 - Tanatmaz ýaly parik geýen bolaýmasyn.
 - Ýogsa-da, biz nämä garaşyp durus-a? Myrryhy bahymrak gapjaly-da.
- Bular, şeýlelikde, ýaňky göz astyna alan adamlarynyň ýanyna bardylar-da:

– Adyň kim? – diýip soradylar

– Hamdi diýerler.

Poliseýler biri-biriniň ýüzüne köp manyly üşerilişip seretdiler-de, hezil edip güldüler.

– Hamdi bolsaň, düş yzmyza, uçastoha barmaly. Bol, bol!

– Ýeri, näme boldy? Düşünmedim, näme üçin men uçastoga barmalymyşym?

– Aý, kän gürlеме-de, düş yzmyza. Baranymyzdan soň görersiň.

* * *

Ähli welaýatlardaky ençeme kilometre uzalyp gidýän şosse ýollar ýaly şossäniň ugrunda iki sany poliseý bir geçip barýan ýolagçyny gapjadylar.

– Hany, agzyňy aç bakaly!

– Agzymda hiç zat ýok meniň.

– Ýok bolsa, nämä gorkýaň, arkaýyn açyber-dä!

Ol adam agzyny açdy. Poliseýler onuň dişlerine seredýärler.

– Hany, kagyza seredip gör, Piliň näçe dişi ýetenok diýlip ýazylypdyr? – diýip, olaryň biri beýlekisinden haýys edýär.

Ol hem okaýar:

«Üç dişi ýetenok, ýokarky äňindäki azylarynyň biri plombirlenen, aşaky gyýakda, çepde, gyzył koronka geýdirilen bolmaly...»

Poliseý ýolagçy adamyň dişlerini ýeke-ýeke sanaýar:

– Bir, iki, üç... dört... Wah, gymyldamanjyk duraýsana, hawa! Ýalňyşdym! Bir, iki, üç, dört, baş... Ýigrimi dört sany boldy. Ýigrimi dört dişi bar.

– Ýigrimi dört diýdiňmi? Onda näçesi ýetmeýär? Näçe dişiň ýetmeýändigini bilýäňmi, hany aýt?

– Sekiz dişim kem bolmaly.

– Gopardyňmy? Bu zaňňar tanatmazlyk üçin dişlerini goparypdyr, gör, munuň mekirdigini.

– Jenap poliseý, ähli dişlerim ýasama ahyryn meniň. Ýekeje-de öz dişim ýok!

– Hany görsene, kagyзда näme diýlip ýazylypdyr? Ýasama diş hakda ýazylypmy-heý?

– Ýok, ýazylmandyr. Ýatlaryndan çykarandyrlar. Wah, şonuň özjagazy-la bu, edil özi-dä! Ynan, dost jan, ynan, Piliň özi bu! Gyýagyna bir äñetsene sen, ine-de altyn koronka! Hany, jenap jan, düş öňe, uçastoga gitdik.

– Nirä-ä?

– Uçastoga! Ýör, ýör!

* * *

Welaýatlaryň howpsuzlyk upravleniýelerinden Stambul upravleniýesine bir günün içinde şu hiliräk mazmunly yüzlerçe telegramma geldi: «Şol hili nometli, pylan wagt iberilen telegrammaňyza jogap berýäris:

Biziň welaýatymyzyň çäginde on dört sany Hamdi ele salyndy, şolardan on dördüsi çyzmyk-çyzmyk goňur kostýumly, sekiziniň gyýagynda altyn kolonka bar. Şu sanyň talaby kanagatlandyryandygy barada perman bermegiňizi towakga edýäris ýa bolmasa-da ýene gözlegi dowam etmelimi?»

«Şunça nomerli, pylan wagt iberilen telegramma jogap.

Biziň welaýatymyzyň çäginde 180 kilogram bilen 220 kilogram agramly iki sany Hamdi Pil ele salyndy. Agramlaryndaky bu tapawut gapynyň bozulanlygy, dogry çekmeýänligi üçin bolmaly. Olaryň ikisiniňem gözi goýun göz, olaryň hökmab şol Hamdi Pildigine doly ynanýarys. Gapjalan myrryhlar etraba ugradyldy. Entek tutulmadyklar jan edip gözlenýär, ele saldygymyz ugradarys, şulary Size habar edýäris. Size hatyra goýmak bilen...»

* * *

Stambulyň howpsuzlyk upravleniýesi tarapyndan welaýat upravleniýelerine şu hili telegramma ýollandy:

«Tussag edilen adamlaryň ýerleşdirilýän ähli jaýlary süre-sokma doldy. Tutulan Hamdi Pilleriň sany ýeterlik diýlip ykrar edildi.

Minnetdarlyk bildirýärin we indiki permany eliňize alýançaňyz Hamdi Pilleri gözlemegi we tutmagy bes etmehi teklip edýärin».

BELLİK: Türmeden kaçan Hamdi Pil tutuldy.

Eziz NESİN.

Terjime eden: Kemal YKLYMOW. Satiriki hekaýalar